

दिनांक : 15.12.2025

समय : 02.10PM

आकाशवाणी मध्यप्रदेश से प्रस्तुत हैं प्रादेशिक समाचार

प्रधानमंत्री यात्रा

प्रधानमंत्री नरेन्द्र मोदी आज तीन देशों जॉर्डन, इथियोपिया और ओमान की यात्रा पर रवाना हुए। यात्रा के पहले चरण में श्री मोदी जॉर्डन नरेश अब्दुल्ला द्वितीय इब्न अल हुसैन के निमंत्रण पर गए हैं। रवाना होने से पहले प्रधानमंत्री ने कहा कि वे श्री अब्दुल्ला और जॉर्डन के प्रधानमंत्री जाफर हसन के साथ विस्तृत चर्चा करेंगे। श्री मोदी अम्मान में भारतीय समुदाय से भी मिलेंगे, जिन्होंने दोनों देशों के बीच संबंधों में महत्वपूर्ण योगदान दिया है। श्री मोदी की यह यात्रा दोनों देशों के राजनयिक संबंधों की स्थापना के 75 वर्ष पूरे होने के अवसर पर हो रही है। अम्मान से प्रधानमंत्री कल इथियोपिया की राजधानी अदीस अबाबा जाएंगे। वे इथियोपिया के प्रधानमंत्री डॉ. अबे अहमद अली के साथ विचार-विमर्श करेंगे। प्रधानमंत्री भारतीय समुदाय से भी मिलेंगे और संसद के संयुक्त सत्र को संबोधित करेंगे। यात्रा के अंतिम चरण में श्री मोदी बुधवार को ओमान पहुंचेंगे।

मध्यप्रदेश विशेष

राज्य विधानसभा का एक दिवसीय अष्टम सत्र बुधवार 17 दिसम्बर को आहूत होगा। विधानसभा अध्यक्ष नरेंद्र सिंह तोमर ने आज अधिकारियों के साथ विधानसभा परिसर में एक दिवसीय सत्र को लेकर की जा रही तैयारियों का जायजा लिया और समय सीमा में सभी कार्य पूर्ण करने के निर्देश दिए। गौरतलब है कि इस एक दिवसीय सत्र में मध्य प्रदेश को विकसित, आत्मनिर्भर और समृद्ध राज्य बनाने पर चर्चा होगी।

अटल जयंती आमंत्रण

मुख्यमंत्री डॉ. मोहन यादव ने कल नई दिल्ली में केंद्रीय गृह एवं सहकारिता मंत्री अमित शाह से उनके निवास पर मुलाकात कर पूर्व प्रधानमंत्री स्व. अटल बिहारी

वाजपेयी की 101वीं जयंती पर ग्वालियर में आयोजित कल्याणकारी कार्यक्रम में शामिल होने का आमंत्रण दिया। श्री शाह ने आमंत्रण स्वीकार किया और ग्वालियर आने का आश्वासन दिया। मुख्यमंत्री ने कहा कि पूर्व प्रधानमंत्री स्व. अटल बिहारी वाजपेयी मध्यप्रदेश का गौरव थे, उनके द्वारा किए गए कार्यों और अद्वितीय योगदान को कोई भूला नहीं सकता। वे सदा अमर रहेंगे।

काशी विश्वनाथ दर्शन

मुख्यमंत्री डॉ.मोहन यादव ने आज वाराणसी में काशी विश्वनाथ मंदिर में दर्शन किए। इस दौरान मुख्यमंत्री ने प्रदेशवासियों की समृद्धि की कामना की। इस मौके पर उन्होंने कहा कि प्रधानमंत्री नरेंद्र मोदी के नेतृत्व में काशी आज अपने प्राचीन सांस्कृतिक गौरव के साथ नए स्वरूप में विकसित हो रही है और देश सांस्कृतिक अभ्युदय के कालखंड में आगे बढ़ रहा है।

मौसम

अब खबर मौसम की, प्रदेश में आज सीजन का पहला कोहरा पड़ा। विदिशा, रायसेन, मुरझा में सुबह घने कोहरे के साथ शुरू हुई। मुरझा-रायसेन में भी विजिबिलिटी 50 मीटर रही। मौसम विभाग के अनुसार, कोहरे का सबसे ज्यादा असर रीवा में देखा गया। छतरपुर के खजुराहो में विजिबिलिटी 50 से 200 मीटर रही। वहीं भोपाल, ग्वालियर, दतिया और सीधी में दृश्यता 500 से 1 हजार मीटर के बीच दर्ज की गई। इंदौर, नर्मदापुरम, सागर, रतलाम, दमोह और मंडला में हल्का कोहरा रहा। इसके अलावा अशोकनगर, पचमढ़ी, टीकमगढ़, विदिशा, शाजापुर, सीहोर और देवास में भी कोहरे वाली सुबह रही।

जूडो चैंपियनशिप

भारतीय खेल प्राधिकरण राष्ट्रीय उत्कृष्टता केंद्र भोपाल के एथलीटों ने इम्फाल में आयोजित सीनियर नेशनल जूडो चैंपियनशिप 2025 में शानदार प्रदर्शन किया है।

भोपाल केंद्र के खिलाड़ियों ने 14 पदक जीते, जिनमें 6 गोल्ड, 2 सिल्वर और 6 ब्रॉन्ज मेडल शामिल हैं। चैंपियनशिप की मुख्य आकर्षण ओलंपियन तुलिका मान रहीं, जिन्होंने लगातार छठा गोल्ड मेडल जीतकर भारतीय जूडो में अपनी विशेष पहचान बनाई।

संक्षिप्त समाचार

- 1- राष्ट्रपति द्रौपदी मुर्मू ने भारतीय प्रशासनिक सेवा के सेवानिवृत्त अधिकारी राज कुमार गोयल को मुख्य सूचना आयुक्त के रूप में शपथ दिलाई।
- 2- प्रदेश के पूर्व मुख्यमंत्री स्व भगवंतराव मंडलोई की जयंती के अवसर पर आज विधानसभा में विधानसभा अध्यक्ष नरेंद्र सिंह तोमर ने पुष्पांजलि अर्पित की।
- 3- पन्ना जिले के जनपद पंचायत शाहनगर के वार्ड क्रमांक 14 में जनपद पंचायत सदस्य पद के उप निर्वाचन के लिए भारतीय प्रशासनिक सेवा के सेवानिवृत्त अधिकारी ए.के. सिंह को प्रेक्षक नियुक्त किया गया है।
- 4- शिवपुरी जिले में नगर परिषद दिनारा में वार्डों की सीमाओं के अवधारणा संबंधी प्रस्तावों का प्रकाशन किया गया है। नगर परिषद क्षेत्र में 12 राजस्व ग्रामों को शामिल कर 15 वार्ड बनाए गए हैं।
- 5- खंडवा में सांसद खेल महोत्सव के तहत शतरंज प्रतियोगिता का आयोजन किया गया। प्रतियोगिता में कुल 96 बच्चों ने भाग लिया।